



Mis-Sillabu

RIVISTA GHALL-ISTUDENTI TAL-MATRIKOLA

Volum 2 Numru 6



L-UMANIŻMU TA' ELLUL MERCER
L-ISFOND STORIKU TA' SUNETT TA'
ĠORĠ PISANI
L-ISTIL FIL-KITBA TA' L-ESSAY
LINGWISTIKA ĠENERALI:
ANALIŻI TA' L-ILSIEN MALTI
KOMPONIMENT MUDELL
KORS FL-GĦARBI GHALL-MATRIKOLA



PUBBLIKAZZJONI TAL-PUBLISHERS ENTERPRISES GROUP (PEG) LTD.

Mis-Sillabu

Mahruġ l-ewwel darba f'Settembru, 1984

Volum 2 Numru 6

Pubblikat mill-Publishers Enterprises Group (PEG) Ltd,
Triq Herbert Ganado,
Il-Hamrun, Malta.

© 1986 P.E.G. Ltd.
© Dritt Letterarju tal-kittieba

Il-jeddijiet kollha mizmuma. L-ebda silta ma tista' tkun
ippubblikata jew mahruġa b'xi mod jew iehor fotostatiku,
elettroniku, mekkaniku, irrekordjat minghajr il-permess
bil-miktub tal-Publishers Enterprises Group (PEG) Ltd.

Phototypeset mill-Comprint Ltd, Il-Hamrun
Mitbugh mill-Imprint Ltd, Hal Qormi

Bord Editorjali

Ġorġ Mifsud (*Editur*)

Mario Azzopardi (*Sub-Editur*)

Konsulenti J.M. Brincat
Paul Xuereb

Il-Kittieba

J.C. Briffa	Maryanne Grech
Richard Cremona	Ġorġ Mifsud
Ġużè Diacono	Stephen J. Muscat
Oliver Friggieri	Lawrence Quintano
Eric Gatt	Alfred Zerafa

X'FIH

L-Umanizmu ta' Ellul Mercer <i>Richard Cremona</i>	265
Noti dwar il-Kritika Letterarja <i>Oliver Friggieri</i>	266
L-Isfond tal-Poeziji "Storiċi" ta' Ġorġ Pisani (2) – Il-Ġrajja tal-Laqqha ta' Mussolini u Hitler (Mejju, 1938) <i>Stephen J. Muscat</i>	267
Il-Hsieb Orientali f'Tabernakli <i>Maryanne Grech</i>	268
Inkomplu nintervistaw lil Victor Fenech (2)	270
L-Istli fil-Kitba ta' l-Essay J.C. Briffa	272
Analizi ta' l-Ilsien Malti Eric Gatt	276
Ir-Rabta bejn Karattri u Udjenza fit-Teatru (3) Ġużè Diacono	278
Pass Pass lejn il-Livell Ordinarju (8) Alfred Zerafa	279

خطوة خطوة إلى المستوى العادي (A) بقلم الفريد زرافا

Minghand il-Qarrejja Kopertina
Komponent – Ir-Religjon għall-Kittieba
Malti Lawrence Quintano Qoxra ta' wara

EDITORJAL

Is-suċċess shiħ tad-dramm *Il-Ġahan ta' Bingemma* li rajna f'tit tal-jiem ilu, miktub minn Francis Ebejer u mtella' minn Mario Azzopardi jgħibna wiċċ imb'wiċċ mal-mistoqsija kiefra: 'Għala l-Maltin ma jafux u ma jistgħux japprezzaw il-wirt folkloristiku tagħhom?'

Inkiteb hafna fil-gazzetti, anki mid-drammaturgu nnif-su, fuq il-bidu u l-origni ta' Ġahan. M'iniex se' nidhol fil-polemika ta' min ivvintah l-ewwel għax dan imur kontra l-ispirtu ta' kull prinċipju xjentifiku tal-Folklor. Imma jaqbel li wiehed jistaqsi: 'Kemmin minna l-Maltin ahna midhla tal-hrejef ta' Ġahan? Għala bqajna daqshekk idejna fuq żaqna u bqajna kuntenti biss bil-hrafa ta' Ġahan u l-Bieb?'

Kien sar pass serju hafna meta nfetaħ il-Mużew tal-Folklor. Imma kemm għadna 'l bogħod mill-interess minimu li l-folklorista serju, kemm Malti kif ukoll barrani, jippretendi li għandu jilmaħ fl-oqsma kollha amministrattivi. Dan ighodd għall-gbir tal-materjal kollu folkloristiku li jista' jingabar biex ikun maħzun u ddokumentat f'librerija folkloristika bi kriterji moderni u jghodd ukoll għall-istħarriġ serju u sistematiku fuq linji aġġornati mal-movimenti kontemporanei tax-Xjenza Folkloristika.

Fiż-żewġ livelli wiehed ikollu jistqarr li għadna l-baħar. Ix-xewqa li kien wera Patri Manwel Magri, S.J. aktar minn tmenin sena ilu biex il-hrejef tagħna jingabru u jinqalbu f'lingwi oħra għadha lanqas biss twettqet. Il-kuraġġ li wrew Ninu Cremona u Ġużè Cassar Pullicino bl-istudji u bil-pubblikazzjonijiet tagħhom, fost l-oħrajn, hemm bżonn li nibnu fuqhom, jew ta' lanqas nissoktaw bihom. Ir-rivista *Maltese Folklore Review* li b'sagrifiċċju kbir kien joħroġha Cassar Pullicino hemm bżonn li terġa' tara d-dawl taħt it-tmexxija tiegħu u fl-ispirtu genwin li kien varaha bih hu għall-ewwel darba. It-tfal u ż-żgħażaġh hemm bżonn li jitrawmu minn kmieni f'apprezzament, l-ewwel u qabel kollox, tal-Folklor Malti. M'hemm xejn hażin li jaqraw u jisimgħu l-wirt folkloristiku ta' pajjiżi oħra – bħalma rajna dan l-aħħar fiż-żewġ produzzjonijiet għat-tfal tal-hrafa *Bajda Silġ* ta' l-Aħwa Grimm, l-aktar l-addattazzjoni mużikali ta' Sor Emma Camilleri. Imma għala l-generazzjonijiet kollha li telghu sa issa kemm ilha li saret l-edukazzjoni obbligatorja għal kulhadd, ma jafux u f'xi whud mill-kazi ma jridux ikunu jafu bil-wirt folkloristiku tagħna?

Ir-responsabbiltà ta' dan in-nuqqas serju kontra l-kultura folkloristika Maltija qiegħda fuqna lkoll. Bħal-letteratura artistika l-Folklor ukoll għandu l-arti tiegħu. Jekk inwarrbu din l-arti nkunu rmejna r-ruħ ta' poplu shiħ. U din m'hijiex xi holma. Id-drammatizzazzjoni għall-palk u mbagħad għall-istazzjoni lokali tat-televiżjoni li kont hadt f'idejja jien bl-għajnuna tas-Sur Andrew Diedo fl-1975 tal-hrafa "Is-Sigra", tixhed kemm l-għatx għall-kultura popolari tagħna għadu shiħ fil-kuxjenza tagħna u jonqos l-inizjattiva ta' dak li jkun biex dan l-għatx iwitih u jahjih.



Ellul Mercer:
moralista favur il-batuti

L-UMANIŻMU TA' ELLUL MERCER

"LELI TA' HAŻ-ŻGHIR", li nistgħu nġid li għandu jittqies bħala l-bidunett tar-rumanz psikoloġiku Malti, juri, fost hwejjeg oħra, l-għatx kbir li kellu Ellul Mercer għall-qari: ibda minn Shakespeare u spiċċa f'Einstein, minn Platun għal Dostojevski, minn Dante għal Marx, minn Maupassant għal Verga, O'Henry, Nietzsche u Nordau. Kap. XII ta' l-Ewwel Ktieb tar-rumanz *Leli ta' Haż-Żghir* huwa miżgħud b'referenzi għal awturi ta' fama li kellhom sehem importanti tassew fil-formazzjoni letterarja u psikoloġika ta' Ellul Mercer. Għaddej minn taħt 'il taħt fil-kitbiet kollha ta' Ellul Mercer hemm il-biża' illi l-għerf jista' jgennien, u dan huwa konsolidat fit-turija tat-taqlib mentali li jgħaddi minnu l-protagonista li holoq Ellul Mercer fl-aħjar xogħol tiegħu.

L-ossessjoni għall-qari ma setgħet tbatti xejn f'Guzè Ellul Mercer: kien jaqra mhux biss il-klassiċi tal-filosofija u tal-letteratura, iżda baqa' jzomm ruħu agġornat ma' l-istudju ta' l-istorja lokali u dik internazzjonali. Mill-banda l-oħra, jidher ċar illi Ellul Mercer kien isegwi mill-qrib dak li kien qiegħed jinkiteb fi żmien fil-aħjar rivisti tal-mument, l-aktar dawk Ingliżi. Il-kitbiet ta' Ellul Mercer fir-rivista ta' kull xahar *The Knight* (mibdija fl-1950 bħala organu tal-Malta Labour Party u editjata mill-ex-Prim Ministru D. Mintoff) juru kemm huwa kien infurmat dwar il-kriżijiet tal-ġurnata.

Hawnhekk jinteressana artiklu partikolari miktub minn Ellul Mercer bl-Ingliż, u li kien ixxandar f'*The Knight* f'Settembru, 1953 (Vol. III No. 8, pp. 23-28) u li jismu "*The Human Gamble*". L-artiklu ta' Ellul Mercer, imnebbah minn kitba ta' l-istess isem li kienet dehret fil-gazzetta Ingliża ta' kull nhar ta' Hadd *The Observer* bil-firma ta' Max Nicholson, huwa ta' fejda biex wiehed ikompli jifhem (1) is-sensittività ta' Ellul Mercer kontra l-esplorazzjoni li garrbu l-Maltin matul is-sekli taħt idejn il-barrani u (2) il-kwalità personali tal-ħniena li dejjem kienet prezenti fil-karattru ta' Ellul Mercer. Imnebbah mill-kummenti li l-artiklista Ingliż kien għamel dwar il-problema tal-ġuħ fid-dinja, Ellul Mercer fakkar illi l-Maltin daqu l-ġuħ u mietu mingħajr ikel. Ellul Mercer fakkar illi l-Maltin kienu qegħdin imutu fis-solitudni, bil-mod il-mod, mingħajr kawża ġusta. Huwa hawnhekk illi fl-artiklu ta' Ellul Mercer jolqotna passagg

• ikompli f'pagna 275



Il-Granmastru Kardinal de Verdalle:
ikkritikat minn Ellul Mercer talli bena
l-palazzi flok ha ħsieb jitma' lill-poplu
Malti.

NOTI DWAR IL-KRITIKA LETTERARJA

minn OLIVER FRIGGIERI

L-ISTUDJU LETTERARJU hu qasam vast hafna u l-ghalhekk anki l-mistoqsija "X'inhi l-kritika letterarja?" ma tistax titwiegeb jekk mhux fit-tul u minn aspetti differenti. Jixraq, madankollu, li niksbru hjiel ta' għadd ta' fehmiel u attitudnijiet li jidhru li huma ċerti u fundamentali biżżejjed biex inqisuhom bħala meħtieġa dejjem.

Waqt li niddistingwu bejn it-teorija letterarja, l-istorja letterarja u l-kritika letterarja, norbtu wkoll flimkien lil dawn l-aspetti differenti billi nistaqsu: "Kif se' napprez-zaw xogħol miktub letterarjament?"

Ladarba l-letteratura hi magħmula mill-kliem, u ladarba l-kliem hu espressjoni ta' xi haġa oħra, irridu nifhmu kemm il-kliem, kemm ix-xi haġa oħra, u kemm ir-relazzjoni bejniethom. Mela l-kritika, tkun f'liema livell tkun – għax f'kull livell kull bniedem irid jiġġudika u jivvaluta – tibda mill-kliem biex tmur lil hinn minnhom u ssib il-fejda tal-kontenut li jkun: personali, soċjali, politiku, reliġjuż u l-bqija. Kull kittieb qiegħed jishaq, bl-istil tiegħu, waqt li jikkomunika; fix-xejriet tal-lingwa li jishaq insibu l-identità letterarja tiegħu.




Hemm differenza kbira bejn li nifhmu u li nanalizzaw dak li fhimna; waqt li l-letteratura għandha tiġġarrab minn kulhadd, il-kritika tista' tinteressa lil min irid janalizza x'għarrab, x'hemm fit-test miktub u fl-ambjent tat-test miktub biex il-kompożizzjoni tal-kliem – poezija, rumanz, drammi – thalli effetti fuqu.

Ladarba l-letteratura hi l-arti li tinqeda biss bil-kliem, l-istħarriġ tal-letteratura jaqbad il-kliem "tad-dizzjunarju" u jfittex il-mod "għdid", letterarju, kif dan inħadem effettivament. Ninnutaw minnufih li hemm differenza fundamentali bejn kif ninqadew bil-lingwa għall-komunikazzjoni ta' kuljum u kif il-kittieb jinqeda biha għall-"okkażjoni" speċjali li joħloq hu.

Din hi xejra kritika antika u moderna wkoll. Ninnutawha fit-taħriġ prattiku li jsir anki fi klassi elementari bħalma ninnutawha fl-analiżi l-aktar dettaljata. Aktarx li jkun xieraq li nibdew biex niksbru għarfien ta' liema huma l-aħjar metodi li nistgħu ninqadew bihom biex niksbru s-sens tal-letteratura bħala *kitba*, biex imbagħad nifhmu li hemm bosta mgħibiet oħra kif nistgħu nfetħu, inwessgħu u nkattru dan l-istess għarfien bikri tal-letteratura bħala *damma* ta' kliem li tikkonċerna kolloxx minbarra l-kliem stess.

Jekk niksbru idea tajba ta' l-għażla bejn il-kitba kreattiva u l-kitba kritika, niksbru wkoll idea tan natura differenti tagħhom. Nistgħu naslu biex nifhmu wkoll ir-relazzjoni bejn il-kittieb, il-kritiku, u l-pubbliku generali.

L-ewwel irridu nħarsu lejn it-test letterarju bħala "oġġett" magħmul, fiss, li hu dejjem kif inhu. Ix-xejriet letterarji jinsabu fih, u jekk insibuhom inkunu ksibna hjiel tal-bixra letterarja. Hawn jidhol l-għarfien tal-partijiet lingwistiċi li jikkomponuh. Bis-saħħa tagħhom il-qarrej iġarrab it-test, u bis-saħħa ta' l-istħarriġ tagħhom, jekk hu interessat, jista' jsir jaf x'inhuma l-meżzi li wasslu għall-effett li halla fuqu l-kliem u li seta' jseħh għax il-kliem għandu wkoll l-istorja tiegħu. Niehdu eżempji ta' din "l-istorja" tal-kliem.



Il-letteratura tistħarreg ir-relazzjoni tal-bniedem ma' l-univers

Liema hu t-tip ta' kliem Malti li qiegħed juża l-awtur? Liema sfond kulturali u soċjali jindika dan il-kliem? Kif hu magħżul u mħaddem fid-dawl ta' l-użu l-aktar kurrenti tiegħu? L-implikazzjonijiet ta' dawn il-mistoqsijiet u ta' oħrajn jistgħu jkunu, anzi huma, kulturali. Għalhekk minn hawn nibdew biex nistħarrgu r-relazzjoni tal-kittieb ma' l-univers li jgħix fih bħala bniedem, man-nazzjon li jgħammar fih bħala ċittadin, mas-soċjetà li hu membru tagħha bħala persuna. Nistgħu nistaqsu jekk it-temi humiex universali, għaliex jolqtu lill-bniedem fih innifsu, bħala abitant ta' l-art kollha, jew jekk humiex temi nazzjonali u soċjali, għaliex iqisu l-bniedem skond il-post u ż-żmien tiegħu.

Huwa dejjem meħtieġ li wieħed ifittex il-konċiżjoni fis-silta letterarja, u magħha daww il-kwalitajiet li jirrendu s-silta letterarja, jiġifieri differenti minn kull silta oħra, "imbiegħda" apposta mill-espressjoni komuni biex b'hekk tolgot u tenfasizza aktar. Bis-saħħa ta' dawn ix-xejriet – l-istil – il-kittieb jirnexxilu jhalli effett fuq il-qarrej għax ikun qabad strument komuni (il-lingwa ta' kulhadd) u haddmu b'mod speċjali (l-istil tiegħu). Għalfejn? – It-twegiba tinstab fl-aspett tabilhaq għdid u personali li hu qiegħed ifittex li jiskopri anki f'temi u f'esperjenzi komuni; il-letteratura valida hi sikwit magħmula minn esperjenzi komuni mfissrin b'hila partikulari.

O. FRIGGIERI

L-ISFOND TAL-POEŻIJI "STORIČI" TA' ĠORĠ PISANI (2)

IL-ĠRAJJA TAL-LAQGHA TA' MUSSOLINI U HITLER F'RUMA (Mejju, 1938)

• jaqbad minn paġna 251



Ġ. Pisani

Ribbentrop kien inkwetat għax ftit li xejn kien tħalla l-hin għad-diskussjonijiet politiċi. Kien gie Ruma mgħobbi b'ħafna karti diplomatiċi u trattati fuq ċerti suġġetti bħall-Awstrija, is-solidarjetà ta' l-Assi, il-Bolxeviżmu⁷ bħala għadu komuni, il-ko-operazzjoni ma' stati bl-istess fehima tagħhom u l-relazzjonijiet ma' Franza u l-Ingilterra, Spanja, il-Ġappun u l-Lvant Imbiegħed.

Kien hemm fattur li ried iqajjem għad-diskussjoni u li kien qed jittama li kien se jkun rebha diplomatika personali għalih, jiġifieri l-proposta għall-alleanza militari bejn il-Ġermanja u l-Italja. X'aktarx li din id-deċizzjoni ttieħdet għall-ħabta ta' l-aħħar ta' Marzu, 1938.

Ma kien hemm l-ebda opportunità għat-taħdidiet fuq dawn is-suġġetti. Schmidt kien l-interpretu u innota li Mussolini u Ciano għamlu li setgħu biex jiskappaw minn xi diskussjoni serja. Izda f'Napli, Ribbentrop seta' jagħtih lil Ciano mudell ta' trattat ta' alleanza flimkien ma' protokoll sigriet li jissuġġerixxi ko-operazzjoni militari Italo-Ġermaniża.

Ciano donnu ma qabilx. Fuq dan Mussolini kien jaqbel mal-ministru tiegħu, u meta kulhadd irritorna lejn Ruma, Ciano għadda stqarrija bil-miktub lil Ribbentrop. Il-Ġermaniżi ddeskrivewh sewwa t-trattat għax kien jixbah lil wiehed ta' paċi ma' l-għadu, aktar milli patt ta' lealtà ma' ħabib. Kienet ċahda tal-proposta Ġermaniża. Ribbentrop kien mgħaddab bil-kbir għax ra l-holma ta' suċċess personali kbir għalih tghib fix-xejn.

Hitler kien għaref biżżejjed biex ma jkomplix jinsisti, għax kien jaf li b'naqra paċenzja min-naħa tiegħu, Mussolini kien se jaqa' fix-xibka. Għalhekk lill-ambaxxatur Germaniż f'Ruma avżah biex iwarrab dan il-każ għall-mument. Ribbentrop qal lill-ambaxxatur Taljan li l-każ ma kienx ta' importanza kbira. Hitler kien kapaci jstenna, u kellu raġun, għax kważi eżatt sena wara gab lit-Taljani madwar il-mejda f'Berlin biex jiffirmaw it-trattat. Tista' tgħid li dan kien l-istess dokument li Ciano kien warrab f'Ruma.

Jekk Ribbentrop kien qiegħed jishet xortih għall-falli-

Hitler u Mussolini ma' Chamberlain, Daladier u Ciano

ment personali, Hitler kellu kull raġun biex ikun kuntent bl-impressjoni li kienet halliet iż-żjara fuq moħħ Mussolini. Ħass li l-bruda li seta' kien hemm minħabba l-avventura Awstrijaka, issa kienet spicċat u issa seta' jibda proġetti oħra mingħajr ma jhabbel moħħu biex jinanga l-affarijiet ma' l-Italja. Bħas-soltu l-kuntatt personali ma' Hitler wassal biex Mussolini jkollu kunfidenza shiħa fil-futur ta' l-Assi.

Fid-9 ta' Mejju Hitler telaq minn Ruma għal Firenze u Mussolini qagħad miegħu. Hitler ħassu aktar f'tiegħu għax ma kellux għajnejn ir-Re fuqu. Tgħidx kemm faħħar lil dik il-belt. L-entuzjażmu kbir li laqgħuh bih f'Firenze, b'kuntrast ma' kif laqgħuh in-nies ta' Ruma, kellu sehem kbir għall-burdata tajba li ħass go fih. Meta fil-għaxija rikeb il-ferrovija biex jerga' lura lejn il-Ġermanja, ħarget tislja mill-qalb bejn iż-żewġ dittaturi. Kif kienu qed jiehdu b'id xulxin Mussolini qallu: "Minn issa l-quddiem l-ebda forza ma tkun kapaci tifridna!"

Għajnejn Hitler imtlew bid-dmugh.

Dan kollu kien aktar fl-isfond Mediterraneu milli Wagnerjan. Izda Hitler baqa' mistagħġeb b'kulma ra u dan l-entuzjażmu għal Ruma flimkien max-xewqa li jfaħħar lil Mussolini deher fl-okkażjoni tad-diskors tiegħu fl-ikla f'Palazzo Venezia fis-7 ta' Mejju. Tkellem fuq "Stat Ruman" maħluq minn Mussolini u wiegħed li l-fruntiera ta' l-Alpi, mibnija min-natura bejn iż-żewġ popli, trid tibqa' mħarsa u rispettata għal dejjem. Il-ħbiberija kienet se tiżgura futur prospettiv kemm għal Ruma kif ukoll għall-Ġermanja. Dan id-diskors ta pjaċir kbir lil Mussolini, l-aktar bl-identifikazzjoni ta' l-Istat Taljan il-gdid ma' Ruma.


Fil-5 ta' Mejju qattgħu l-ġurnata f'Napli fejn thejjiat wirja navali kbira. L-aktar li spikkat kienet flotta ta' sottomarini li tat wirja ta' preċiżjoni mill-aqwa. Hitler, li tista' tgħid ma kellux qawwa navali suret in-nies, kien qed jammira kif ukoll iġhir għal dawk il-fregati u l-bçejjec l-oħra tal-baħar li kienu għaddejjin minn quddiemu għall-ispezzjoni. Mar lura lejn il-Ġermanja konvint illi kien x'kien l-istat ta' l-armata tagħha l-Italja kellha xi haġa ta' valur x'tikkontribwixxi fuq il-baħar.

Matul dawn iċ-ċelebrazzjonijiet f'dawn is-sitt ijiem, ftit li xejn kien hemm, għal darb'oħra, opportunitajiet għal xi taħdidiet politiċi. Il-problema taċ-Ċekoslovakkja ttrattawha b'mod ġenerali u Hitler ħaseb li Mussolini kien kuntent billi hallieh jagħmel li jrid. Hsiebu fuq l-attitudni ta' Mussolini kien tajjeb, għax wiehed seta' jara mid-diskorsi li Mussolini kien jagħmel dak iż-żmien, li ma kienx jagħti importanza liċ-Ċekoslovakkja. Kienet karatteristika tas-soltu li f'moħħu ma setax jifhem il-periklu ta' konflitt globali jew li jara li sa erba' xhur wara l-pjanijiet ta' Hitler kienu se' jqiegħdu lill-Italja f'pożizzjoni ta' misthija u instabbiltà.

STEPHEN J. MUSCAT

NOTA:

7. Il-Bolxeviżmu huwa t-twelmin tal-membri tal-Partit Rivoluzzjonarju Russu li Lenin kien mexxieħ biex laħaq fil-ħakma assoluta tar-Russja fl-1917.




IL-ĦSIEB ORIENTALI F' "TABERNAKLI"

FL-ISTUDJU LI GHAMEL għal *Tabernakli* (P.E.G., 1985) Joe Friggieri saħaq illi "fir-religjonijiet orjentali nsibu enfasi qawwija fuq l-element mistiku, waqt li f'dawk semitiċi l-enfasi hija aktar fuq l-element profetiku." Din ta' Friggieri hija osservazzjoni f'waqtha hafna meta wiehed iqis it-taħlit ta' miti religjużi li niltaqgħu magħhom f'Mario Azzopardi. Friggieri jkompli jishaq illi fil-Punent, bosta mit-twemmin orjentali saħħar lil nies magħrufa, inklużi Herman Hesse, Aldous Huxley, Jack Kerouac, C.G. Jung, Sir Arnold Toynbee, il-Beatles u Bejart.



Tabernakli: aċċent fuq il-mistiku u l-misteru.




It-twelmin orjentali jikkoncentra l-aktar fuq il-purifikazzjoni ta' l-individwu; irid inehhi l-impurezzi li jostakolaw l-ghaqda tar-Ruh ma' l-Assolut. Din hi preokkupazzjoni prezenti l-hin kollu f'*Tabernakli*. F'dan l-artiklu qasir huwa l-ħsieb tiegħi illi nagħti xi tagħrif bażiku dwar l-*Induwizmu tal-Veda*, il-fonti ewlenija li tidher li nebbhet lil Azzopardi jikteb il-poeżija "orjentali" tiegħu.

Il-kotba tal-Veda, erbgħa b'kollox, huma l-eqdem u l-aktar letteratura qaddisa li għandhom l-Indo-Arjani. Dawn il-kotba jingħad illi l-origni tagħhom hija "eterna" u non-umana. Il-kelma *Veda* hija mmissla minn "*Vid*", li tfsir li tagħraf, li tkun taf. L-erba' kotba tal-Veda huma dawn:

1. *Rigveda* (il-Veda tal-Fohrija),
2. *Samaveda* (il-Veda ta' l-Għana Sagrifikali),
3. *Jajurveda* (il-Veda tal-Formula Sagrifikali),
4. *Atarveda* (il-Veda ta' l-Inkantazzjoni).

Kull Veda titqassam fi tliet partijiet: is-*Samhita*, il-*Brahmana* u l-*Upanixad*. L-ewwel taqsima magħmula minn għadd ta' talbiet litaniċi li jissejġu *mantra* (kelma li, fil-fatt, jużaha Azzopardi bħala t-titlu għal waħda mit-taqsimiet ta' l-antologija tiegħu). Dawn l-għanjiet kienu jitolbu għar-riżq fost il-poplu, ifaħħru tluġ ix-xemx u jiċċelebraw il-lotta bejn l-alla tat-tjubija u l-allat tal-ħazen. Il-*Brahmana* tal-Veda kienet għanja ritwalistika, li għandha x'taqsam mhux ma' l-allat, iżda mas-sagrifiċċju tal-bniedem. Din it-taqsimi tal-Veda mimlija simbolizmu. Fil-fatt, il-kelma *Brahmana* għandha ħafna tfsiriet: talba, devozzjoni, magħija u għerf, fost l-oħrajn. Imbagħad hemm it-taqsimi magħrufa bħala *Upanixad*, li fin-natura tagħha hija mistika u teosofika. Ħafna studjużi jinterpretaw il-kelma *Upanixad* bħala kelma li timplika misteru u wkoll, kelma li tfsir "*il-qerda ta' l-injoranza*". Fl-*Upanixad* is-seher jingħaqad ta' spiss mal-filosofija filwaqt li "*Alla*" (jew l-Assolut) jinhass kemm bħala "*Alla personali*" kif ukoll bħala "*Alla impersonali*".


Jista' jkun illi l-*Upanixad* huma l-aktar taqsimiet vediċi li affaxxinaw lil Azzopardi, minħabba li t-tensjoni bejn Alla umanizzat fil-poeżija tiegħu u Alla "li ma jkellmekx" (ara, *Meta Taqta' l-Fjuri*) hija waħda qawwija ħafna. Fuq kollox, it-teżi prinċipali ta' l-*Upanixad* tidher li tħaddnet ukoll minn Azzopardi. It-tema tal-qofol fl-*Upanixad* hija din: taħt id-dinja oġġettiva hemm prinċipju impersonali u assolut, magħruf bħala *Brahman* (*Brahman* = Assolut = Sustanza Impersonali); l-*Innifsi* (magħruf bħala *Atman*) huwa identiku mal-*Brahman*, iżda l-*Innifsi* ma jagħraf bizżejjed dan il-fatt, u għalhekk taħkem l-injoranza (*Avidja*) fil-bniedem. Għaldaqstant, l-isforzi tal-bniedem f'din id-dinja għandhom ikunu sforzi li jagħrfu l-ghaqda kompleta bejn il-*Brahman* u l-*Atman*, għax *Brahman* u *Atman* huma wieħed, l-istess haġa. Id-dinja u l-oġġetti kollha tagħha, animati jew inanimati, għandhom jitqiesu bħala irreali (mhux veri), għax l-unika verità tinsab fi *Brahman*, l-Assolut. Din it-teorija hija mfissra bi stqarrijiet importanti li huma l-qofol ta' l-*Upanixad*: *Tat-Tvam Asi* (li tagħraf lilek innifsek bħala identiku ma' l-Assolut); *Jien huwa Brahman*; il-*Kuxjenza* hija *Brahman*; *ir-Ruh* individwali hija *Brahman*. Biex nifhemu aħjar it-ton mistiku u "orjentali" ta' Azzopardi nistgħu niġbru l-filosofija kollha ta' l-*Upanixad* f'dawn il-punti:



1. Id-dinja ma nħolqotx minn Alla mix-xejn (*ex nihilo*), iżda ġejja minn ġo fih u trid terġa' tispicċa ġo fih.
2. Alla, ir-Ruh u d-dinja huma l-istess haġa.
3. Kollox huwa riflessjoni ta' l-Assolut: xejn m'huwa veru ħlief l-Assolut (*Brahman*).

Tabernakli juri kontinwament din il-mixja, dan il-vjaġġ tal-poeta lejn l-għarfien ta' Alla. Azzopardi ma jinfluwenzax ruħu biss mill-aspett reliġjuż ta' l-orjent, iżda jhallat ukoll diversi elementi oħra, semitiċi u Kristjani (ara, ngħidu aħna, it-taqsimi *Azazel*). Imma f'din il-kitba qasira ppruvajt naċċenna biss għall-mottiv imnebbah mill-iskritturi Buddisti Indjani.

MARYANNE GRECH



Victor Fenech

Inkomplu nintervistaw lil

VICTOR FENECH

1. Inti x'aktarx meqjus bhala wiehed mill-poeti tal-generazzjoni l-gdida li l-aktar li involvew ruhhom fl-aspett soċjo-politiku tal-letteratura. Taqbel mal-fehma li ngħatat dwarek li inti poeta b'appell ġurnalistiku?

Din qalha l-ewwel darba Peter Serracino Inglott fid-dahla tiegħu għall-antologija ta' poeti Maltin bl-Ingliš, *Limestone 84* (1978), u nammetti li għall-ewwel hasditni. Hassejt li bil-pulit, wara li bhas-soltu tkellem fuq it-triju favorit tiegħu, Massa – Mizzi – Azzopardi, kien qed iġhid li l-poeżija tiegħi hi prożajka, forsi anki ċatta. ("His idiom is consistent with the clear picturing of the situation; it is that of heightened journalism, the closest in this book to the daily use of Maltese-English"). Meta tkellimt ma' Oliver Friggieri fuq dan il-kumment, deherlu li jien kont qed ninterpretah ħazin. Imbagħad ftakart li lil Hemingway kienu għamlulu l-istess akkuża qabel ma' l-istil tiegħu ndara u beda jiġi apprezzat. (Hemingway, wiehed mill-awturi favoriti tiegħi, kien beda l-karriera tiegħu bhala korrispondent ta' *The Toronto Star Weekly*; is-sens ġurnalistiku baqa' jinħass fl-istejjer u r-rumanzi tiegħu sa l-aħħar.)

Jien ukoll qattajt snin twal bhala ġurnalista, u kont editur ta' bosta ġurnali ta' xejriet diversi bhal *Sport Illustrated*, *Poeżija u Pepprin*. Bdejt bhala sports reporter ma' *The Bulletin* fl-1956, u f'perijodi differenti kont kritiku tal-films u tat-teatru, kif ukoll editur kulturali ma' *The Bulletin*, *The Voice of Malta*, *Malta News*, *The Economist*, *The Times of Malta* u l-MTV. Bhala haddiem Malti, mingħajr partit fiss, gie li wkoll ktibt xi kummentarji soċjo-politiċi.

Il-politika tribali tal-partiti Maltin nistmerrha. Imma ma nistax nharbha. U għax tiddeterminali ħajti, għandi d-dritt nikkummenta fuqha u anki nikkritikaha. Għalhekk il-poeżija tiegħi hi fil-qofol tagħha kummentarju soċjali fuq żmenijietna. U ngħid jien, kif jista' kittieb kontemporaneu jharab mill-problemi jaharqu ta' madwaru llum? Poeta soċjali jehtiegħu li jkun onest u jesprimi r-realtà ta' pajjiżu kif jara u jifhimha hu, mingħajr għamad partigġjan, u f'termini li jinftehmhu mhux jingħalaq f'labirint letterarju.

Nghaddi għal punt ieħor. Jien ammiratur ta' l-istampa Ingliża, u f'Londra, l-aktar fl-istazzjonijiet biežla tal-ferrovija, kont inhobb ngħarrex il-headlines tal-ġurnali. Bla ma naf nesprimi kif, b'mod l-aktar naturali, sibb li kont qed inżewweġ il-poeżija mal-kartelluni (per eżempju, *No Sad Songs for Martine*), mar-riklami (*On the Escalator*), u anki ma' l-attwalità u l-aħbarijiet tal-ġurnata (*Trafalgar Square*, *Petticoat Lane*, *Mid-East Diary 67*). Fl-istess perijodu ktibt serje ta' "ritratti" istantanei li aktar tard deheru f'*London Pictures*.

Fil-poeżija tiegħi bil-Malti dawn l-aspetti ma jidhrux daqshekk sfiqa, imma kitbiet bhal, per eżempju, *Pelè*, *Chè*, *München 72* u *Il-Foresta taċ-Ċedru* ma naħsibx li kienu jinkitbu kieku ma kontx ukoll ġurnalista, kommess, fost affarijiet oħra, pro-sport u anti-gwerra. Kultant naqa' fin-nassa fejn il-messaġġ soċjali jirkibli kukkużejt fuq it-teknika tal-kitba, imma kolloxx ma' kolloxx inhoss li nżomm bilanc tajjeb. Il-ġurnalizmu serju barra l-verità tal-fatti jitlob ukoll stil dirett, ċar u konċiż.



Ernesto Chè Guevara, ħabib u kollaboratur ma' Castro, li wara l-qtil tiegħu sar l-idolu taż-żgħażaġh rivoluzzjonarji fis-snin Sittin. Impresjoni artistika ta' Luciano Micallef, maħduma apposta għall-ktieb *F'Altamira*.

Min-naħa l-oħra kien Auden li qal li l-uniku stil possibbli għall-poeta ta' llum huwa "... the wry, the sottovoce/Ironic and monochrome". Dawn it-timbri mħallta (naħseb) jeżistu sew fil-poeżija tiegħi.

Nagħlaq b'żewġ siltiet minn rivisti letterarji, għax naħseb li għandhom validità mhux biss għall-poeżija tiegħi, imma wkoll għal hafna mill-poeti f'*Linji Ġodda*:

"(Adrian) Mitchell is a public poet. . . The risk he runs in choosing to shoot at contemporary targets is that when the target is removed his bullet holes go with it. He is usually saved because he is a poet". (George Melly, "Shouting against the odds", *The Sunday Times* (UK), 1.3.1964).

"Poetry is becoming increasingly popular, especially amongst the young. . . There is in fact a 'poetry scene', if not an actual poetry boom. Subject-matter is now largely drawn from the everyday problems of living in an urban society; its language is colloquial and its tone often harsh, self-mocking, wry. Poets rarely sing, except to the pop guitar". (Patrick Anderson, "On and off the Mersey", *The Sunday Telegraph*, 16.1.1972).

2. F'karta ta' l-eżami tal-Matrikola Avanzata recenti (*Ġunju*, 1985), l-eżaminaturi staqsew għal diskussjoni dwar poezija f'*Linji Ġodda* li "tizviluppa ruħha (f'kuntrast) bejn il-fiduċja u l-qtiġħ ta' qalb". Xtaqniek telabora dwar iż-żewġ atteggiamenti.


Forsi din l-attitudni jispjegaha aħjar Philip Sciberras li, f'analizi letterarja dwar il-poeti ta' l-*Antenni*, kiteb hekk fuqi: "Il-letteratura kontemporanea hija bbażata fuq dak li jiena nsejjaħ il-kunċett ta' polarità, jiġifieri, dik it-taqtiġha djalettika bejn il-pożittiv u n-negattiv, bejn id-divin u l-uman, bejn l-assolut u x-xejn. Dan il-kunċett ta' oppożizzjoni jispikka l-aktar fil-poeta Victor Fenech. . . il-persunalità tiegħu hija l-essenza tal-kontradizzjoni". (*Il-Ħaddiem*, 14.5.1968).

Oliver Friggieri, fis-sehem kbir li ta lill-poeżija ta' llum, aċċenna hafna drabi għal din id-djalettika. F'intervista riċenti dwar *Linji Ġodda*, huwa fisser li "il-poeżija Maltija tul dawn l-aħħar għoxrin sena kibret biex tinterpreta ansjetajiet u ideali ġodda (għal Malta). . . interpretazzjoni li tiftiehem aħjar fil-kuntest ta' grajja letterarja u extra-letterarja". (*Mis-Sillabu*, Vol. 1, Nru. 4).

Fil-fatt din saret dinja ta' tensjoni kontinwa u ta' konflitti, bosta drabi bla bżonn. Is-socjetà affluwenti, kollha frugħa u nieqsa minn bażi morali soda, qed iddur fuqha nfisha u titlob vendetta. L-għarfien herriela moħħna, il-konsumiżmu qatgħalna nifisna. F'dan il-baħħ ta' eżistenza – kull wiehed waħdu fil-folla – sirna lkoll bla ma nafu nfittxu l-ħamrija li xettlitna. Ma' Martin Hedegger, il-bniedem sar iħossu bħal wiehed "miftuħ fl-eżistenza" (*geworfenheit ins dasein*).

F'dan il-kuntest ma jistax jonqos li f'*Linji Ġodda* nsibu għadd ta' poeti li nistgħu nsejjuhom il-poeti ta' l-olokawst – l-għannejja ta' dinja mterta b'dubji kontinwi. Aghsagar tal-malawgurju. Fl-istess ħin, minkejja dal-qtiġħ ta' qalb u aktarx minħabba t-trawwim reliġjuż fi tfulithom, hafna minhom għadhom juru 'l hinn u 'l hawn xquq irqaq ta' dawl: sinjal li t-tama moribonda għad fadlilha n-nifs. Għalhekk il-qtiġħ ta' qalb u l-fiduċja, iċ-ċaħda u t-twemmin, jintrassu f'xulxin u joħolqu effett makabru ta' mewt-ħajja, ħajja-mewt.

Pittura ta' Emvin
Cremona li nebbhet
lil Fenech jikteb
il-poeżija "Rahal/
Barriera"
(*Letteratura tat-Triq*
Nru. 3, 1976)



from *London Pictures*

Victor Fenech



Open Browning's heart — Italy.
Open mine — London.
For all it is
I love (hate)
This massive masculine city.
London : my echo.
My rainbow and my fog.



Patricia Green and Rigby Graham
Cog Press Leicester 1975

Broadsheet mahruga f'Leicester, fejn Fenech jistqarr il-ġibda partikolari tiegħu lejn Londra. Meta hareġ il-kteb *London Pictures and other poems*, Lino Spiteri, ħabib intimu tal-poeta tul 25 sena u li wkoll qatta' xi żmien miegħu f'Londra, għamillu reċensjoni bit-titlu: "A Poet at his favourite shrine" (*Malta News*, 16.9.1977).

• tkompli f'paġna 274



Kwalunkwe stil ghandu t-timbru tieghu.

L-ISTIL FIL-KITBA TA' L-ESSAY

X'INHU SEWWASEW L-ISTIL? Hemm min qal illi l-istil huwa 'l-aqwa prova ta' l-individwalità tal-karattru uman' u hemm min qal illi l-istil huwa 'gest ta' libertà kontra l-istati rigidi u inflessibbli tal-mohh'. Jista' jkun illi, ġeneralment, l-istudenti ma jafux jagħtu definizzjoni ċara ta' x'inhu *stil*, iżda, mingħajr dubju jafu jiddistingwu bejn *stil* ta' kitba tradizzjonali u kitba *stil* eqreb lejn żmienna.

Iżda mbagħad, fuq nota aktar sottili, mhux kull qarrej jaf jagħraf bejn *stil* u iehor fil-ġurnali, jew il-finezza ta' kif l-aġenzija tar-reklamar tpoġġi l-prodott tagħha fis-suq kummerċjali. Mill-banda l-oħra, hemm sitwazzjonijiet oħra fejn l-istudenti, mill-esperjenza personali tagħhom, jistgħu jgħaddu ġudizzju dwar l-istil. Nghidu aħna, l-istil ta' għalliem min iehor jingħaraf minnu-fih, l-istess bħalma jingħaraf l-istil ta' rapportatur li jaqra l-aħbarijiet fuq it-televiżjoni.

Fil-fatt, hemm varjetà enormi ta' stili li nhabbtu wiċċna magħhom kontinwament fil-hajja ta' kuljum – hemm stili differenti fl-ilbies, fl-ikel, fiċ-ċinema, fil-politika, fl-arkitettura, fid-diski, fil-mod ta' kif wiehed jistudja, fil-mod ta' kif wiehed jiehu n-noti waqt lezzjoni, f'kollox. U ma jistax jonqos illi fil-letteratura, l-istil ivarja kontinwament minn awtur għal iehor.

Essenzjalment, l-istil jista' jfisser għamla ta' identità. Jista' jfisser il-mod li bis-saħħa tiegħu int jirnex-xilek tħabbat wiċċek mad-dinja ta' kuljum, bil-problemi kollha tagħha, kbar jew żgħar. L-istil f'dan is-sens jista' jfisser il-mod li bih int tagħxi, li bih int tikkomunika, li bih tista' tkun inibit jew inkella arroganti żzejjed. Dejjem f'dan is-sens, l-istil jista' jkun ifisser somma ta' manjieri li int drajt timxi bihom fil-hajja. Meta nużaw il-kelma *stil* f'dan is-sens, nistgħu nik-

konkludu b'mod ħafif illi *kull persuna għandha l-istil tagħha*. Iżda jekk bil-kelma *stil* nifhmu dan biss, inkunu qegħdin nagħlqu t-tifsira tal-kelma. F'dan is-sens ristrett, l-istil jista' jfisser *ħabs*. Jekk jien ma nafx b'alternattivi, nista' naġixxi biss b'mod wiehed. Jekk jien naċċetta biss il-lingwaġġ komuni u distakkat ta' kuljum, jew jekk naċċetta l-lingwa hija biss il-lingwa li nisma' mingħand shabi waqt il-brejk ta' l-iskola jew f'xi disko, jien inkun qiegħed ninqafel f'ħabs limitat ħafna. U jekk jien naċċetta li nitkellem kif jitkellem kulhadd, mela tkun haġa impossibbli li nesprimi t-talenti partikolari jew il-ħsieb oriġinali li jista' jkollu.

B'xorti ħażina, ħafna minna jaċċettaw li jilbsu għadd ta' maskri soċjali li jaħbulhom l-identità vera tagħhom, u dan iġġod ukoll għal-lingwa. Din il-maskra soċjali taf tirrestringi ħafna u biex tinżagħha trid ċertu kuraġġ l-istess kuraġġ hemm bżonnu biex tinkiteb letteratura tajba.

Imbagħad hemm tifsira oħra tal-kelma *stil*: tifsira aktar pożittiva. F'dan it-tieni sens, il-kelma *stil* tfisser il-kapaċitajiet kollha li aħna nkunu akkumulajna mill-esperjenzi varji f'ħajjitna – metodi ġodda, alternattivi, teknika differenti, strategija, flessibbiltà fil-ħsieb, proċeduri, u l-bqija. Meħud f'dan is-sens, l-istil huwa fattur li *jillibera*: bis-saħħa ta'

din it-tieni forma ta' *stil*, nitgħallmu metodi oħra ta' kif naraw u niġġudikaw l-affarijiet, nitgħallmu kif "nesebixxu" aħjar lilna nfusna, b'ċertu karattru, b'ċerta dinamiċità, b'ċerta originalità.

L-ISTIL U L-ESSAY

M'hemm l-ebda dubju illi mhux kull min qiegħed jaqra dawn il-kolonna se jilhaq awtur jew poeta. Iżda hemm mument meta mqar lingwistikament, l-istil se' jagħżlek (jew ma jagħżlikx) minn haddiehor. Hawnhekk qegħdin nirreferu, fost hwejjeġ oħra, għal meta tintalab tesprimi l-personalità tiegħek permezz ta' komponiment. Wiehed mill-ilmenti l-aktar komuni li jagħmlu l-eżaminaturi hu dan: l-istudenti ma jafux jimmodifikaw il-karattru tal-kitba tagħhom, jibqgħu fuq l-istess nota. Fi kliem iehor, l-eżaminaturi jkun qegħdin jikkritikaw lill-istudenti b'nuqqas ta' immaġinazzjoni jew b'nuqqas ta' hila f'dik li tissejjaħ "manipulazzjoni lingwistika." Immaġinaw kemm tkun monotona biċċa mużika jekk il-kompożitur ma jvarjax l-iskali jew in-noti.

Li tikteb essay mingħajr żbalji grammatikali m'huwiex biżżejjed; ma jfissirx li qed tikteb tajjeb (u għalhekk ħafna studenti jilmntaw: "Dan kif wehilt? L-ortografija tiegħi hija tajba!"). Il-grammatika u l-orto-



Forom ta' maskri soċjali.

grafija jeħtieġu li jintużaw b'mod korrett iżda wehdedhom m'humieħ biżżejjed biex jagħtu s-sustanza lill-kitba tiegħek. Hija neċessarja dik li nistghu nsejħulha "il-virtù ta' l-istil". Stil tajjeb jirrifletti dik il-kwalità li bis-saħħa tagħha l-kittieb mhux biss jesprimi ħsiebu, iżda jbidel il-kitba f'eżerċizzju originali (u possibbilment, artistiku). L-istil huwa l-fiżjonomija speċjali fil-kitba; permezz ta' l-istil, l-originalità tal-kittieb tingħaraf minnufih. Hemm tliet toroq ewlenin li jwasslu għas-suċċess fil-kitba ta' l-essay:

1. *L-Invenzjoni*: l-istudent irid ifittex l-ideat, isibhom, irid jiskopri l-fatti, il-kunċetti, l-affetti. L-invenzjoni hija s-sejba ta' l-ideat, tas-sentimenti, tax-xbihat li jixirqu lis-suġġett magħżul.
2. *Id-Dispożizzjoni*: l-istudent jeħtieġu jorganizza, jordna l-ħsieb tiegħu u jgħaddih mingħajr tbatija jew oskurità lill-qarrej. Id-dispożizzjoni hija l-aħjar mod li bih jingħażel u jkun organizzat is-suġġett "inventat".
3. *L-Elokuzzjoni*: il-lingwaġġ jew l-"elokju", mogħni b'vokabularju originali u toni jew skali li jvarjaw, L-elokuzzjoni trid tirrappreżenta l-espressjoni tal-ħsieb b'mod dinamiku.

L-EDUKAZZJONI TOTALI

Fl-aħħarnett irridu ngħidu illi dawn l-istudenti li jqisu li l-edukazzjoni tfisser biss *istruzzjoni*, jinsabu mill-bidunett f'pożizzjoni ta' žvan-tagġ serju. L-edukazzjoni trid tkun *totali*, miftuħa għall-gudizzji, miftuħa għall-argumenti. Trid tkun edukazzjoni informata, mgħarrfa bil-fenomeni moderni li jaffettwaw




L-istil: ħabs jew libertà?

id-dinja ta' l-adulti u mhux tat-tfal iż-żgħar. Trid tkun edukazzjoni li tifhem il-fenomeni ta' l-inflazzjoni ekonomika, il-motivazzjoni ta' l-istrajkijiet fuq il-postijiet tax-xogħol, il-ħasil-il-moħħ tal-mezzi tal-komunikazzjoni, il-gwerer internazzjonali, it-taxxi, il-kriminalità, il-psikoloġija konsumista, id-dibattitu dwar l-

għawm *topless*, il-korruzzjoni fil-futbol, il-burokrazija, u oħrajn. Il-kunċett ta' l-edukazzjoni f'moħħ l-istudenti qatt m'għandu jkun jixbah lil xi fabbrika li tlesti lill-istudenti fuq il-konvejer-belt, bħallikieku xi flieles tal-logħob.

J.C. BRIFFA



Jeħtieġ li jkun hemm edukazzjoni totali minflok istruzzjoni.

• V. FENECH

Minbarra dak soċjo-politiku,
it-tensjoni fl-imhabba huwa
element ieħor fil-poeżija ta'
Fenech. Tlieta mill-poeżiji li hu
rappreżentat bihom f'*Linji
Ġodda* (nri. 22, 23, 33) nibtu
minn esperjenzi li fis-Sittinijiet
qasam ma' Irene Buckwell
(ritratt), illum martu.
Għandhom żewġ itfal: Karl
(13) u Kristine (9).

3. X'taħseb li ġara fil-poeżija Maltija minn Linji Ġodda (1973) sa llum?

Hawnhekk ikolli nammetti li nħossni nqajt ftit sew mix-xena letterarja, għad li naf fiċ-ċert li ebda moviment għid ma nibet biex iqanqal interess fuq skala relattiva-ment wiesgħa, bħalma ġara f'Malta fl-1966. Terġa' u tghid, il-politika ddominat kollox. Il-lehen waħdieni li jinstema' sar dak tal-politiku – ħafna drabi lehen ta' firda, ta' pika, ta' mibegħda, ta' ipokresija. F'dan il-proċess ta' tibdil soċjali, uħud mill-poeti tas-snin Sittin mietu (metaforikament), oħrajn ħadu pożizzjoni 'komda', l-aħjar fosthom żviluppaw kadenzi ġodda u aktar sottili, waqt li fuq ix-xefaq fewġu xi ismijiet ġodda li nixtieq għandi l-hin neżaminahom aktar bir-reqqa. Imma dan id-disprament mutu li nħoss go fija jmewwitli l-interess. Il-ftit kitba li għadni nikteb niktibha għax kultant xi ħsieb jersaq fuqi bis-saħħa ta' urugan u ma nistrieħx qabel ma nkun sraqtlu xi ftit mill-qawwa tiegħu fuq biċċa karta.

Hawnhekk nixtieq ngħid li jien m'għadni f'ebda movi-ment, u ma ngħodd ma' ebda għaqda jew grupp letterarju. Fl-imghoddi tant urtawni ċerti piki personali li ddecidejt darba għal dejjem li nterraq it-triq kollha waħdi. U dawn il-kunflitti ċkejnkna ma nsibuhomx f'Malta biss. Isimgħu lill-kritiku magħruf A. Alvarez jikkummenta dwar ix-xena Anglo-Amerikana: "Asked why the poetry world is so invariably nasty, an elderly American poet replied, 'Because there's no money in it.' Vanity, he was implying, is its own and its only reward, since real achievement and even popularity are, like virtue, rare and uncertain. The only thing that bolsters the moral of what Patrick Kavanagh once called 'the standing army of poets' (he numbered the Irish division at 10,000) is the dubious glory of the title, 'poet'. Hence the fierce rivalries and feuds, the bitchery, the jostling for power and reputation, the unspeakable envy. No doubt it is as bad in the other arts, but nowhere else is it quite so prominent. The makers of fourth-rate movies can, at least, console themselves with their bank accounts; fourth-rate poets have nothing but their conceit." ("... and the poetry game", *The Observer Review*, 2.1.1972).

Kliem iebes. U jekk f'Malta ma wasalniex f'dan l-istat, ir-raġuni hi li til-tond ta' qalbna nħossu li l-'barriera' komuni huwa l-poplu apatetiku Malti. Kemm studenti, per eżempju, jibqgħu jaqraw l-awturi Maltin wara li jkun 'ħelsu' mill-Matrikola? Min-naħa l-oħra tajjeb li nżommu quddiem għajnejna li wisq Maltin jinnamraw mal-Muża u jippretendu li huma 'poeti'. Sirna soċjetà tad-dilettanti, poeti tad-diplomi, priġunieri tal-vanità. Inkunu sinċieri magħna nfusna u noqogħdu attenti li ma nsirux bħal dawk li Maurice Wiggins sejjah "poetasters and miniliedersingers, the twittering mice who have 'poetic feelings' and think that's enough to make them poets." ("Poetry or punch-up?", *The Sunday Times* (UK), 3.4.1966).



INDEĊIŻJONI


Ili lejli pteħt, gani fuq
l-velivavija, moħsel ngkarbel mteħt,
mkejjel natqat' nżid, nqari
leħrum għawjed wara fuq ta' ksisibijiet
ħa mifhem il-kamaleontizju ta' ksu.

inkolek / ma mteħorok
midek / ma mteħorok
nixtieq il-libertà / minn kajakli għajxin vojt.

Ili lejli pteħt, gani fuq
l-velivavija, ma mifhem
xejn, ma nqas mel ebda pass.

Victor Fenech

Ernest Hemingway, wieħed mill-gganti tal-letteratura moderna.
L-istil ġurnalistiku tiegħu kien qajjem kontroversja shiħa. Kellu
influenza qawwija fuq Victor Fenech.



• ELLUL MERCER

jissokta minn paġna 265


importanti li jikkundanna l-kapriċċi tal-mexxejja ta' l-Ordni tal-Kavaleri ta' San Ġwann f'Malta fis-seklu 16.

Ellul Mercer ilmenta illi t-tfal fl-iskejjel kienu mġeghlin jibilghu ħafna stejjer dwar il-glorja tal-Kavaleri, iżda mbagħad, f'tit li xejn kienu dawk l-istudenti ta' l-istorja ta' Malta li kienu jafu illi kien hemm żmien meta l-Maltin kienu qegħdin imutu bil-ġuħ bir-rata ta' wieħed minn kull għaxra. U dan, meta Gran Mastri bħall-Kardinal Hugo de Verdalle, kien aktar interessat fil-bini ta' kastelli u palazzi maestużi milli fil-qagħda miżera tal-poplu Malti. Ellul Mercer ifakkar illi fis-sena 1591 biss, tlitt elef Malti, minn popolazzjoni ta' tletin elf, mietu bil-ġuħ. Nisiltu din is-silta mill-original ta' Ellul Mercer kif imxandra f'*The Knight*, u li turi kif l-awtur kien jitbikkem hu u jiftakar kif kienu ttrattati missirijietna:

"They must have witnessed, in despair, their children with skeleton limbs dangling from balloon-like abdomens, with every vestige of youth wiped out from their little faces. Old men and women who had lived the immortal and heroic days of 1565, must have awaited an atrocious death, their faces and their stomachs bloated, their eyes utterly expressionless; their hopes dead."

Ellul Mercer imbagħad iġġaddi biex ifakkar kif, madwar 10 snin jew

Charles Dickens



Bħal Dickens, Ellul Mercer kiteb dwar il-miżerabbli tas-soċjetà.



Il-ħarġa ta' *The Knight*, Settembru 1953, fejn Ellul Mercer ippubblika l-artiklu tiegħu "*The Human Gamble*".

ħdax-il sena qabel, sewwasew fir-rebbiegħa tal-1942, huwa nnifsu kien baqa' impressjonat bit-tbatija kbira li kien jaqra fuq l-uċuħ ta' ħutu l-Maltin fi żmien l-eqgħel tal-gwerra. L-awtur ifiehem kif kien jixxokkja ruħu meta jiltaqa' mal-ħbieb u l-qraba, nixfin għuda bil-ġuħ.

"Haggard faces stared at you from deep-set and sleepless eyes, and with a forced ironic smile, some would even ask how we were managing with seven ounces (approx. 200 grams) of bread a day and the stuff that went by the name of vegetables."

Ix-xeni ta' żmien il-gwerra baqgħu impressjonati f'moħħu: fl-istess artiklu li qegħdin insemmu, Ellul Mercer ifakkar x'diqa ħass meta ra mara mill-Gżira taqla' xebgħa min-għand tal ħobż għax ippruvat tisaqlu loqma minn fuq il-karrettun. Episodju iehor li ftakar Ellul Mercer kien dak dwar raġel liebes pulit li kien bil-wieqfa maġenbu, iħares imxennaq lejn il-biċċa ħobż li kien qiegħed jiekol l-awtur bħala l-ikla tiegħu għal dak in-nhar. Ellul Mercer qabad u tah il-ħobż b'kollox. L-artiklu ta' *The*


Knight jagħlaq bi kliem addattat ħafna minn Dostojewski, awtur meqjum immensament minn Ellul Mercer u li jitfaċċa sewwa f'*Leli ta' Haż-Żgħir*. Fir-rumanz immortali (il-kelma hija ta' Ellul Mercer innifsu) *L-Aħwa Karamazov*, Dostojewski jistaqsi lill-Inkwizitur:

"Taf xejn li għad iġġaddu ż-żmenijiet u l-umanità, bis-saħħa tal-ghorrief tagħha, għad tipproklama illi d-delitt ma jeżistix, u għaldaqstant ma jeżisti l-ebda dnuh. Jeżisti biss il-ġuħ."

Is-sensittività ta' Ellul Mercer favur il-kotra batuta kienet saħansitra wasslitu biex ikun magħruf bħala "*Id-Dickens Malti*" (ara, Levanzin, *In-Naħla*, Jannar, 1928). Bħal Dickens, Ellul Mercer kien moralista li uża l-letteratura biex juri t-tbatija ta' ċerti taqsimiet ta' nies li kienu kkundannati biex iġixxu fil-miżerja u f'injoranza liema bħalha. Bħal Dickens, Ellul Mercer kien fl-avangwardja tar-realizmu soċjali, kemm bħala letterat kif ukoll bħala politiku mmexxi minn sens sinċier ta' moralità u ta' serjetà kbira.

RICHARD CREMONA

ANALIŻI TA' L-ILSIEN MALTI



Pietru Caxaro

Jekk noqogħdu fuq il-vokabularju ta' De Soldanis li kiteb u gabar fid-*Damma tal-Kliem Kartaginiz Imxerred fil-Fomm tal-Maltin u l-Għawdxin* (ċ. 1760), il-vokabularju kien sebgha jew tmienja għal kull wiehied favur il-vokabularju Għarbi. Jekk immorru iżjed lura fl-ewwel dokument tal-Malti miktub li nafu bih, i.e. il-*Cantilena* ta' Pietru Caxaro (ċ. 1485), insibu li f'poeżija ta' għoxrin vers, kelma waħda biss fiha mill-element neo-Latin, il-kelma "vintura" (xorti) waqt li fil-poeżija ta' Buonamico li ddedika lill-Granmastru Kottoner (ċ. 1660–70) ma fiha l-ebda kelma mill-element Rumanz. Dawn huma kollha provi li t-tabella ta' djalett ta' l-Għarbi kienet aktar tgħodd għall-Malti mitejn sena ilu u iżjed, milli illum.

ANALIŻI TA' L-ELEMENTI LI JSAWRU L-MALTI

Biex wiehied jifli sewwa u jgħarbel l-elementi tal-Malti wiehied irid iżomm f'moħħu illi l-ilsien tal-pajjiż jintrabat mal-Ġografija fizika u jirrifletti l-grajjiet tal-poplu li jużah. Malta tinstab fiċ-ċentru tal-Mediterranean u l-grajja ta' Malta tirrifletti l-grajja tal-Baħar Nofsani. Bla dubju ta' xejn illum il-ġurnata l-ilsien Malti magħmul mill-fużjoni ta' tliet elementi distinti illi fil-fużjoni tagħhom taw lil dan l-ilsien il-karatteristiċi tiegħu. Kien hemm hafna nies illi fi żmienhom taw id-definizzjoni ta' x'inhu l-Malti iżda dawn kienu kategoriji wisq u xeħtu l-aċċent jew fuq element jew fuq ieħor. Il-Malti illum magħmul minn tliet elementi distinti illi għalkemm kull wiehied minnhom fl-entità ġeografika tiegħu huwa

magħżul mill-ieħor, meta ħabtu għewwa Malta dawn thalltu flimkien biex sawru l-Malti. Dawn it-tliet elementi huma:

- i. il-ghajn Semitika jew Għarbija,
- ii. il-ghajn Rumanza jew Neo-Latina jew ahjar, Sikulo-Taljana,
- iii. il-ghajn Anglo-Sassona.

Kif diġà għedna qabel, minħabba li l-ilsien huwa ħaġa ħajja illi qiegħed fi stat ta' tibdil kontinwu, wiehied irid jistabbilixxi ż-żmien u f'dak iż-żmien stabbilit irid jagħmel analiżi totali tal-morfologija, tas-sintassi, tal-grammatika, tal-vokabularju u tas-semantika. M'hux tassew illi lsien għandu l-istess karatteristiċi illum bħalma kellu mitejn sena ilu. Wiehied ma jistax japplika n-normi tal-Latin, illi kienu japplikaw għall-epoka tad-deheb tal-letteratura Latina, għall-Malti. Ma jistax wiehied jiġġudika xi ħaġa ħajja bl-istess kriterji li jiġġudika bihom kadavru. Hafna studjużi ppruvaw jiddefinixxu u jgħidu x'inhu l-Malti, iżda n-nuċċali ta' hafna minnhom kien imtappan u mdallam b'xi preġudizzju.

Nibdw bil-kitbiet ta' Ġan Pietru Frangisk Agius Sultana, Għawdxin li llatinizza ismu u minn Sultana għamlu De Soldanis. Qablu nafu li kien hemm kitbiet bil-Malti iżda dawn intilfu. Hawn qegħdin nhallu barra lil Abela, Pietru Caxaro u Buonamico għax mill-kitbiet tagħhom ma nistgħux nifformolaw guđizzju sewwa iżda nistgħu naslu għall-konkluzjoni illi l-Malti kien qrib hafna l-ilsien jew ilsna Semin. Għal De Soldanis il-Malti kien Puniku awtentiku, tant hu hekk li fl-1750 f'Ruma ppubblika grammatika u dizzjunarju żgħir f'volum li semma

"*Della Lingua Punica Presentemente Usata dai Maltesi ovvero nuovi documenti*". Wara din il-pubblikazzjoni ddeċieda illi jiġbor dizzjunarju li fih 'il fuq minn 1600 dahlja u semmiev "*Damma ta' Kliem Kartaginiz Imxerred fil-fomm tal-Maltin u l-Għawdxin*".

Dan kien dizzjunarju etimologiku u enciklopediku. Wiehied irid iżomm f'moħħu li f'dak iż-żmien (1760) go l-Ewropa, speċjalment go Franza kien hemm dak il-moviment kbir li ssejjah l-Enciklopedizzmu jew tal-Enciklopedisti fejn gemgħat ta' għorrief bdew jiġbru u jdommu flimkien għerf il-bniedem. Dan tnissel minn teorija ta' John Locke. Din kienet dik ta' l-Enlightenment jew ta' l-Illuminizzmu, jiġifieri d-dawl tar-Raġuni jkeċċi 'l barra d-dlam ta' l-Injuranza. Irridu nżommu f'moħħna illi fl-1768 is-soċjetà tal-galantomi fl-Iskozja magħrufa bħala "*A Society of Gentlemen in Scotland*" stampaw f'Edinburgh għall-ewwel darba l-famuża *Enciklopedija Brittanika* li s-sotto-titlu tagħha kien *A Dictionary of Arts and Sciences compiled upon a new plan in which the different sciences and arts are digested into distinct systems and the various technical terms are explained as they occur in order of the alphabet*.

De Soldanis kien diġà għamel dan tmien snin qabel meta gabar id *Damma*. Barra din kien hemm ukoll il-famuża akkademja *della Crusca* fl-Italja u din ippubblikat speċi ta' enciklopedija ta' kobor kbir. De Soldanis ta l-verżjoni tiegħu ta' x'haseb li kien il-Malti: għalih kien Puniku Awtentiku jew Lhud. Hekk naraw li meta jagħti l-kelma fil-Malti,

jagħti wkoll il-verżjoni tagħha (imma miktuba bl-alfabett Latin) bil-Lhudi ("alla 23r alla n.s.m.in ebr. *bahal* – idin. L. *Deus*). Għal De Soldanis il-Puniku u l-Lhudi huma l-istess u l-Malti ġej mill-Puniku.

Kien ikun aktar korrett li kieku qal li l-Malti kien Semitiku meta fid-*"Della Lingua Punica"* ddeskriva l-alfabett Malti wkoll, jew għamel ukoll studji komparattivi bejn il-ħsejjes ta' l-ittri Maltin jew l-alfabett kif ipproponieh hu u l-ittri Għarab. Illum ngħidu li De Soldanis kien żbaljat fit-teorija tiegħu tal-Malti Puniku dment li ma jinqala' hadd biex jipprova li kellu raġun. Wiehed irid ifakkar li De Soldanis kiteb fuq il-Malti għat-Taljan jew għal daww li kienu jafu bit-Taljan u l-Latin, speċjalment fid-*Damma* għax jagħti etimologija tal-kelma u l-lifsira bit-Taljan u bil-Latin, barra ħafna informazzjoni oħra. Fix-xieraq u s-sewwa rridu ngħidu li De Soldanis ma ħallieix barra kelmiet mit-Taljan. Dawn minnhom hemm xi mitejn waħda.



Il-Grammastru De Rohan

Mikiel Anton Vassalli

Wara De Soldanis inqala' xi tnejn u għoxrin sena wara Mikiel Anton Vassalli, li kien Żebbugi, u bħal De Soldanis ta' qablu llatinizza ismu u minn Vassallo għamlu Vassalli. L-importanza ta' Vassalli hi aktar fil-qasam soċjali milli fil-qasam lingwistiku. It-tagħlim tal-lingwa Maltija għal Vassalli kien aktar marbut ma' pjan organiku-soċjali milli eżerċizzju pjuttost filosofiku bħalma x'aktarx kien għal De Soldanis. Fil-kuntest politiku Vassalli għandu sehem kbir iżda fil-qasam lingwistiku jew ma kienx ċar biżżejjed jew kien soġġettiv iżżejjed.

Fi żmien il-ħakma ta' De Rohan, il-Grammastru ta' qabel ta' l-aħħar, Vassalli ried jiftaħ skola biex iġħallim il-Malti lill-Maltin u mhux bħal De Soldanis li ried iġħallim il-Malti lill-barranin. Kien iżjed preġudikat favur l-ġhajjn Semitika tal-ilsien Malti. Fejn De Soldanis kien iġħid li l-Malti ġej mil-Lhudi, għal Vassalli li kien aktar korrett, kien iżjed ixaqleb lejn l-Għarbi u kellu t-tendenza li jelimina l-element Rumanz fil-Malti. M'hemm l-ebda dubju li l-Malti, fi żmien Vassalli, speċjalment bħala l-lingwa tal-popolin, kienet għadha fil-parti l-kbira semitika. L-element soċjali f'Vassalli nistgħu narawh fid-dahla tad-dizzjunarju tiegħu, il-*Mylsen*, fil-parti "*Discorso alla Nazione*".

Vassalli kien jaf li ma setax juża alfabett purament Taljan biex fih ifisser il-Malti għax fil-Malti semitiku, hemm ċerti ħsejjes li fit-Taljan ma jeżistux, aħseb u ara simbolu għalihom. Hekk Vassalli ħoloq simboli godda biex ifisser dawn il-ħsejjes li jeżistu biss fil-Malti u l-Għarbi. Minħabba fatturi politiċi u minħabba l-imprattikabbiltà tal-alfabett li uża, is-sistema ta' Vassalli qatt ma setgħet tiegħu r-ruħ; għal eżempju ta' kif Vassalli ppropona l-kitba tal-Malti ara *Methods of Maltese Orthography* fil-*Papers in Maltese Linguistics* (1962) u għandek issib eżempji ċari.

Fl-1815 Malta giet ikkonfermata kolonja Ingliża meta f'Malta kien hawn il-gvernatur Sir Thomas Maitland (1813–1824) magħruf ukoll bħala "King Tom". Il-proposta li Malta terġa' tingħata lill-Kavaliieri



Hookham Frere: interessa ruħu fil-lingwa tal-Maltin.

spiċċat darba għal dejjem kif kienet proposta fit-Trattat ta' Amiens tal-1802 bejn Franza u l-Ingilterra, kif spiċċat ukoll il-ħolma tan-nobbiltà antika Maltija li Malta terġa' ssir parti mir-Renju taż-Żewġ Sqallijiet. Malta saret formalment kolonja Ingliża u l-*Colonial Office* ried imexxi bl-aktar mod effiċjenti u bl-akbar serenità. Jista' jagħti l-każ li f'moħħ il-Gvern Ingliż kien għadu jidwi l-ħsieb ta' b'liema heffa l-Maltin kienu qamu kontra l-Franċiżi. Waħda mill-affarijiet li setgħet bdiet tinkwieta l-Gvern kienet il-lingwa uffiċjali ta' Malta u l-edukazzjoni. Ta' min ifakkar li f'Malta dak iż-żmien ma kienx hawn parlament iżda gvernatur u xi kunsilieri. Kien hawn ukoll ligi ħarxa taċ-ċensura. Il-Gvern biss kellu d-dritt jippubblika f'Malta. Kien fl-1839 li ħarġet il-ligi tal-Libertà ta' l-istampa, fejn kulħadd seta' jippubblika hasta ma jiksirx il-ligi tal-Libell.

Ta' min isemmi li kien hawn personalitajiet kbar bħal Hookham Frere li interessaw ruħhom ħafna fil-Malti. Fl-1836, il-Gvern Ingliż baġhat f'Malta Kummissjoni Rjali biex tagħmel ir-rapport *The Austin and Lewis Report*. Dan jagħti ħjiel ta' kif raw din il-problema tat-Taljan u l-Malti f'Malta.

ERIC GATT

IR-RABTA BEJN KARATTRI U UDJENZA FIT-TEATRU (3)

minn Ġużè Diacono

• jissokta minn paġna 257

DAWN IT-TERMINI ma tridx wisq biex tifhimhom letteralment. Il-kelma "anti-" tfisser "kontra" – mela "poeżija li tmur kontra l-poeżija", "rumanz li jmur kontra r-rumanz", "dramm li jmur kontra d-dramm". Madankollu, imfissrin letteralment, dawn it-termini ma fihomx sens. Dak li għandna nifhem meta nisimgħu jew naqraw dawn it-termini huwa poeżija, rumanz jew dramm miftumin mill-kriterji klassiċi u tradizzjonali tal-forma u l-espressjoni, biex ma ngħidx tal-kontenut ukoll. B'mod speċjali, dawn il-movimenti jagħtu l-ġenb lir-realiżmu u l-emozzjoni. Din ir-rivoluzzjoni kontra l-valuri tradizzjonali bdiet biex tiċhad l-illużjoni perfetta tar-realtà. It-Teatru ta' l-Assurd ta' Becket u Ionesco u shabhom irroftaha impliċitament meta qatagħha favur l-espressjoni assurda tal-veritajiet tal-ħajja; Brecht ħareġ kontrieha b'wiċċu minn quddiem meta ppreżenta t-teatru epiku-pikaresk tiegħu, ibbażat fuq l-enfasi drammatika u epika. Mhux talli esponieha bħala duttrina drammatika fil-kitba tiegħu, iżda saħansitra esponieha bil-fatti meta waqt dramm minn tiegħu ħareġ fuq ir-ribalta jvenven folja taż-żingu u jdoqq diska biex jirriproduċi s-"sound effects" li kellu bżonn. B'dan il-mod ried jiżgura li l-udjenza ma tinsix li kienet qed tara mhux realtà iżda spetaklu.

Madankollu, Brecht ma kisibx l-effett li ried – l-udjenza nfexxet tidhak, u l-esperiment ma reġax għamlu. Dak li ried Brecht kien li l-udjenza ma tinsix li qiegħda f'teatru, li fuq il-palk hemm atturi mhux persuni, li bejnha u l-atturi hemm ribalta, li r-realiżmu fl-esperjenza drammatika m'hix bejn udjenza u karattri, iżda bejn atturi u spettaturi – anzi spettaturi mhux emozzjonati, b'moħħom kalm biex ikunu kapaċi jirraġunaw u jkejlu l-loġika ta' dak li jisimgħu u jaraw.

B'din it-teorija tiegħu tal-*Verfremdung* – terminu li mhux lakemm taqilbu mill-Ġermaniż, imma li, bi f'tal-libertà, tista' tinterpretah bil-kelma "aljenazzjoni" fis-sens li l-udjenza tkun aljenata, maqtugħa, magħżula mill-karattri ta' l-azzjoni drammatika – Brecht insista li l-udjenza għandha tqis u tiżen, mhux thoss. Fl-istudju tiegħu *It-Teatru Modern huwa t-Teatru Epiku*, Bertolt Brecht għażel bejn it-teatru drammatiku u t-teatru epiku. Għalih fit-teatru drammatiku hemm plot, fit-teatru epiku hemm narrattiva. Fl-cwweł wicheđ, l-udjenza hija involuta f'dak li jiġri fuq il-palk, fl-ieħor, il-membri tal-udjenza jagħmlu l-parti ta' osservaturi. Skond Brecht, it-teatru drammatiku jipprovi lill-udjenza t-tiġrib, is-sensazzjoni, li jissuggerilu jew jissuggerjonah, jibnilu fuq il-ħsus istintivi, ixierku u jorbtu ma' dak li jiġri fuq il-palk. Jiġri li l-udjenza għall-mument tifle is-setgħa li tirraġuna perfettament, l-emozzjoni teħdilha post il-loġika. It-teatru epiku ta'



Xena minn *Il-ħajja ta' Galileo ta' Bertolt Brecht* – versjoni bil-Malti diretta minn Mario Azzopardi (Marzu, 1986).


Brecht, għall-kuntrarju, iħalli lill-udjenza s-setgħa li taħseb u tasal f'konkluzjoni, anzi jgagħalha tasal f'decizjoni dwar dak li jkun jesponilha. Flok suggestjoni jagħtiha argumenti, u jħalliha lil hinn mir-ribalta, 'il barra mill-palk u dawk li jkun hemm fuqu.

Fit-teatru drammatiku, jibqa' sejjer Brecht, il-bniedem hu dak li hu, dak li dejjem kien, il-bniedem ma jinbidilx fin-natural tiegħu; fit-teatru epiku l-bniedem huwa sugġett ta' sħarriġ, għax jista' jinbidel u għandu ħila jinbidel. Fit-teatru drammatiku, il-bniedem huwa punt fiss f'determiniżmu evoluzzjonarju, l-eżistenza tiegħu tiddependi minn dak li jaħseb u li jhoss. Għall-kuntrarju, Brecht fit-teatru epiku tiegħu jinsisti li l-bniedem huwa proċess, li l-ħsieb huwa determinat mill-bniedem soċjali, mill-bniedem li għandu ħila jirraġuna.

M'hemmx għalfejn ingħid li Brecht ma kellux f'rasu antitezi assoluta bejn it-teatru li sab u dak li ried johloq hu. Il-fruntieri fl-arti drammatika, bħal f'kull fergħa oħra tal-letteratura, mhux lakemm tistabbilihom. Dak li kellu f'rasu huwa aktarx fejn jew fuqieħed l-enfasi. Ngħidu aħna, jekk permezz ta' l-azzjoni drammatika rridu nikkomunikaw fatt, nistgħu nagħzlu bejn is-sugġestjoni emozzjonali u l-argument razzjonali sempliċi.

Mill-bqija, anqas Brecht innifsu – li kiteb ħafna drammi u ħafna teoriji, u bosta drabi mar kontra dak li kien ikun iprietka f'ti qabel – ma qagħad għal kollox fuq dawn il-konkluzjonijiet relattivament bikrin fil-karriera twila tiegħu. Jekk osservahom, ngħidu aħna, fisserje ta' drammi li semma *Parabbli għat-Teatru*, ma nistgħux ngħidu li għamel l-istess meta kiteb *Il-ħajja ta' Galileo*, li, bla dubju ta' xejn, ma tistax titqieghed fl-ambitu tal-"anti-theatre", bħalma xi whud mid-drammi ta' Ionesco – li hambaq dejjem favur l-"anti-theatre" – huma wisq aktar konvenzjonali milli jidhrilha ċerta kritika.

• jissokta f'ħarġa oħra



خطوة خطوة إلى المستوى العادي (٨)

Pass pass lejn il-Livell Ordinarju (8)


• jissokta minn paġna 264

Biex insaħħu dak li diġà tgħallimna sejrin naghtukom l-ittri ta' l-alfabett kollha bit-tibdiliet tagħhom meta dawn jinkitbu fil-bidu, fin-nofs u fl-aħħar.

IV Fl-Aħħar	III Fin-Nofs	II Fil-Bidu	I Weħedhom
bħal I	bħal I	bħal I	
bħal I	bħal II	ب	ب
bħal I	bħal II	ت	ت
bħal I	bħal II	ث	ث
bħal I	bħal II	ج	ج
bħal I	bħal II	ح	ح
bħal I	bħal II	خ	خ
bħal I	bħal I	bħal I	د
bħal I	bħal I	bħal I	ذ
bħal I	bħal I	bħal I	ر
bħal I	bħal I	bħal I	ز
bħal I	bħal II	س	س

Fl-Aħħar	Fin-Nofs	Fil-Bidu	Weħedhom
bħal I	bħal II	ش	ش
bħal I	bħal II	ص	ص
bħal I	bħal II	ض	ض
bħal I	bħal II	ط	ط
bħal I	bħal II	ظ	ظ
ع	ع	ع	ع
غ	غ	غ	غ
bħal I	bħal II	ف	ف
bħal I	bħal II	ق	ق
bħal I	bħal II	ك	ك
bħal I	bħal II	ل	ل
bħal I	bħal II	م	م
bħal I	bħal II	ن	ن
ه	ه	ه	ه
bħal I	bħal I	bħal I	و
ی	bħal II	ی	ی

Nota:- L-ittri b'tipi grizi ma jingħaqdux ma' ta' warajhom



Mingħand il-Qarrejja

Prosit għat-twegibiet mudelli li pteghdin tagħtuna fir-rivista. Issa li wasal l-eżami nixtiqum tagħtuna aktar minnhom għax fil-klassi ma jagħtuna xejn l-għalliema tagħna. Hleif naqraw il-kotba ta' l-eżami ma nagħmlux!

**Janet Ebejer
L-Imdina**

Għadu kemm gie f'ideja l-artiklu ta' Mario Costa (*Mis-Sillabu*, Vol. 2, Nru 3) dwar ir-realizmu fir-rumanz tiegħi *Nirien ta' Mhabba*. Irrid ngħidha mill-ewwel li m'għandi ebda hsieb nidhol f'polemiki u rrid nirrispetta l-opinjoni li Mario Costa esprima dwar ir-rumanz tiegħi. Kulhadd għandu d-dritt jesprimi l-opinjoni tiegħu, favur jew kontra, tajba jew hażina. U jien nilqa' kull kritika jew suggeriment li jsir għax-xogħlijiet tiegħi. Għaliex le?

Hu minnu li kien iddikjarajt u nkompili niddikjara li fil-biċċa l-kbira tar-rumanzi, novelli u drammi tiegħi bnejt fuq l-element tar-realizmu fl-ambjentazzjoni ta' fatti u ta' viċendi individwali u soċjali li jien slitt sew minn grajjiet personali kemm ukoll minn esperjenzi umani. Dan għamlu qabli Gużè Ellul Mercer, Juan Mamo u t-tabib Gużè Bonnici. Imma l-fatt li wiehed isib, kif għamel Mario Costa fir-rumanz tiegħi *Nirien ta' Mhabba*, rumanz ta' 388 paġna kif deher fl-ewwel edizzjoni, xi kelma jew espressjoni li hu qed jinterpreta li m'hijiex realista, ma jfissirx li b'dik il-kelma jew espressjoni se' jiġġarraf il-pedament tar-realizmu.

Ifittex Mario Costa fl-awturi li semmejt hawn fuq u li jien inqas awturi magħrufa *per eccellenza* għar-realizmu tagħhom, u jara jsibx xi kelma jew espressjoni u wkoll incidenti shaħ li ma tistax tgħidilhom purament realistiċi.

Jista' jew ma jistax ikun li karattri bħal Martin, Ija, Marija u oħrajn eżistew tassew? Hemm

xi episodji ta' glied, ghira u mhabba li ma ssibhomx jekk tfittex fil-hajja ta' lbierah u ta' llum, u nhossni żgur ukoll fiż-żmien li gejj?

Kif tista' awtur tneżżgħu mill-karatteristika naturali tiegħu għax tkun sibt xi espressjoni jew ukoll xi mument fil-hajja twila letterarja tiegħu li ma jkunx jaqbel mal-kwalitajiet proprji tiegħu? Tista' lil Dun Karm ma ssejjahlux poeta mija fil-mija ottimista għax kiteb xi poezija jew tnejn b'tendenzi pessimistiċi? Inkella lil Rużar Briffa jew Karmenu Vassallo li kitbu mhux poezija jew tnejn b'ton pessimistiku imma li għandhom ġmiel ta' poeziji li haġu spontanei f'mument ta' ottimizmu spiritwali?

B'dankollu nista' ngħid lil Mario Costa illi jien m'għandi ebda pretensjoni li r-rumanz hu perfett. U liema rumanz, liema kitba, hi x'inhi, hi għal kollox bla nuqqas 'il hemm u 'l hawn? F'dan ir-rumanz jien immirajt fuq kollox għall-originalità fit-trattament tas-sugġett. Safejn naf jien ebda rumanz ma jiġbor il-hajja ta' familja rakkontata mill-istess membri tal-familja, kull wiehed għalih. Jekk Mario Costa jaf b'xi rumanz ieħor ta' din ix-xorta, bil-Malti jew b'xi lingwa oħra, niehu pjaċir jekk iġhidli.

Mario Costa qabad punt jew tnejn mir-rumanz u tkellem fuqhom kif hass u kif deherlu hu. Kulhadd jifhimha kif irid, u jien nirrispetta l-opinjoni ta' kulhadd. Imma seta' Mario Costa tana wkoll, minbarra l-kustjoni tar-realizmu, l-opinjoni tiegħu wkoll dwar dak li hu stil, ambjent u sfond lokali, dwar il-folklor li jien tant inhobb ninqeda bih għax inhoss li jagħti kulurit lill-atmosfera, u dwar kwalitajiet oħra letterarji li, fil-fehma ta' hafna li kitbu dwar dan ir-rumanz, isebbhu u jagħnu *Nirien ta' Mhabba*.

Fl-aħharnett, irrid ngħid lil Mario Costa illi l-kwalità

letterarja ta' ktieb ma tridx tqattagħha biċċa biċċa biex tghid hix ta' stil realistiku jew le, imma teħodha fl-assjem tagħha.

Niehu din l-opportunità, Sur Editur, biex nifrahlek għal hafna artikli u studji oħra li qed jidhru f'*Mis-Sillabu* li bla dubju huma ta' għajjnuna mhix żgħira sew għall-istudenti li ser jersqu għall-Matrikola kemm ukoll għall-għalliema tal-Malti.

**Gużè Chetcuti
San Ġwann**

Għogobni hafna l-artiklu ta' Oliver Friggieri fuq il-poema ta' Dun Karm "Il-Jien u Lil Hinn Minnu", l-aktar għal dak li hu taqsim min-naha tiegħek. Għall-quddiem nixtiequ jiżviluppalna aħjar l-influenza tal-istudji tal-filosofija li studja l-poeta f'żgħozitu.

**Melvin Cassar
Haż-Żebbuġ**

Is-suggeriment ta' Simon Abela mill-Belt biex ikollna Mużew tal-Letteratura Maltija (ara *Mis-Sillabu* Vol 2 nru 2) naqbel miegħu għal kollox. Imma qabel dan kollu jaqbel li fil-Librerija Pubblika u fil-librerija ta' l-iskola nsibu l-kotba li heġin bħalissa bil-Malti. Il-kotba l-antiki paċenzja, imma ta' llum, għala le?!

**Claire Borg
Bormla**

Nixtieq nifrah lil Adrian Grima tal-komponent tiegħu "Olokawst Nukleari" (*Mis-Sillabu* Vol 2 nru 3). Meta ddiskutejn

fil-klassi waqt il-lezzjoni taċ-Ċivika ma xtaqniex nieqfu. U iktar ma naqrah iktar inhossu attwali.

**Silvio Massa
In-Naxxar**

L-aqatni hafna l-editorjal tiegħek fuq il-Modernizmu fil-ħarġa nru. 4 ta' din is-sena. Ir-referenza li għamilt għall-Moviment Qawmien Letterarju għagħalni nistaqsik: "Meta se' tinkiteb biċ-ċar l-istorja ta' dan il-Moviment biex aħna ż-żgħażaġh inkunu nafu sewwa x'għara fis-Sittinijiet?"

**Karen Fenech
L-Ibraġġ**

Nixtieq li l-intervisti mal-kittieba hajjin ikomplu. M'humiex biżżejjed l-intervisti ma' Francis Ebejer, Gużè Chetcuti u Peter Sarracino Inglott. Nixtieq nara intervista ma' Gorg Pisani u ma' Gużè Aquilina li huwa l-editor ta' *l-Antologija ta' Proza*. Minnhom nitgħallhem hafna.

**Joyce Gauci
Birkirkara**

Nixtieqkom tiegħu *l-Antologija ta' Proza* bħala t-test ta' kritika. Iż-żewġ volumi huma twal wisq u ma nafx kif se' naqbad nittrattahom għall-eżami. Ngħidu aħna, l-eżaminaturi x'jippretendu, kritika jew apprezzament? U kif se' nharsu lejn in-novelli, l-awtobijografija, l-iskeċċ, ir-rumanz, u l-bqija tal-generi l-oħra letterarji? Jidhri li billi naqraw is-siltiet fil-klassi u nirrakkontaw il-hajja tal-kittieb m'aħniex nippreparaw ruhna sewwa.

**Colette Debattista
Ta' Xbiex**

Ir-Religjon għall-Kittieb Malti!*

“Kien ikun tabilhaqq interessanti kieku kellna l-hin nistharrġu sewwa x'funzjoni għad għandha r-religjon fil-poeti l-godda. M'għandniex żmien imma għall-anqas irrid ngħid li mhux kollox huwa negattiv”.¹ Hekk ikkummenta fil-qasir il-Professor Peter Serracino Inglott waqt li kien qed jitellem dwar il-poeżiji li dehru bejn l-1960 u l-1970. Jien nifhem li l-fatt li wiehed jithajjar jistaqsi jekk ir-religjon għadhiex ta' siwi għall-kittieb Malti ta' illum hija diġà prova li xi haġa nbidlet għax xi hmistax-il sena ilu jew ftit aktar minn hekk hadd ma kien jiddubita li r-risposta kienet 'Iva'.

Jekk wiehed iqalleb it-tielet edizzjoni ta' *Il-Muza Maltija*² wiehed mill-ewwel jintebah li hafna mill-poeżiji Maltin minn qabel il-letteratura sa ma dehru l-poeti l-godda kienu religjużi ferm. Hekk insibu *Salve Regina lid-Duluri*,³ *Jum il-Haqq* ta' Richard Taylor,⁴ *Lil Ommna Marija tal-Faraġ* ta' Gużè Muscat Azzopardi,⁵ id-damma ta' sunetti religjużi ta' Dun Karm⁶ u l-poeżiji ta' A. Cuschieri O.C. Poeta bħal Rużar Briffa fejn ir-religjon m'hix preżenti b'dik il-forza bil-fors jagħti fl-ghajj; ma dankollu wiehed bl-ebda mod ma jista' jsejjahlu rikelli jew bla fidi.

Ir-rumanz⁷ ukoll kien marbut ferm ma' religjon moralistika u konvenzjonali⁸ mdawra ma' folklor Malti li kellu x'jaqsam ukoll ma' funzjonijiet religjużi. Il-qassis kien il-pern tar-raħal u kważi hadd ma kien jissogra jikkritika l-istituzzjonijiet ekkleżjażtiċi jew soċjali.⁹

Imma issa Malta tbiddlet ferm u nistghu bla tlaqliq ngħidu li s-soċjetà Maltija saret soċjetà pluralistika u mhux blokk shiħ ta' kattoċiżmu ferventi. Bit-twessigh ta' l-edukazzjoni, bil-qari ta' kotba li qabel ma konniex noholmu li naqraw (bħat-teoriji ta' Marx u Freud), b'aktar flus fl-idejn, bid-dhul tat-televiżjoni u bil-kwistjoni politiko-religjuża tas-sittin, Malta nqalbet ta' taħt fuq u jekk wiehed jistenna li jara l-fidi qawwiya ta' Dun Karm¹⁰ fil-kittieba ta' illum jista' jistenna għalxejn. U t-taqlib mhux biss sar f'Malta imma fid-dinja kollha bħalma jikkummenta d-dokument konċiljari *Caudium et Spes*: “Min-naħa l-oħra għadd għmielu ta' nies qed iħallu l-prattika tar-religjon. Kontra ż-żmenijiet ta' qabel iċ-ċaħda t'Alla u tar-religjon m'għadhomx xi haġa stramba jew ta' ftit individwi”.¹¹

Imma ċ-ċaħda totali ta' Alla m'hix element komuni fil-kitba Maltija ta' żmienna. Safejn naf jien il-poeżija *Alla Mejjet* biss ta' Joe Friggieri taċċenna għal dan:

U Kristu għadu tiela'
Jerfa' salib ta' xejn
U Sisifu jgerbeb ġebbla.¹²

B'mod konċiż hafna Joe Friggieri jgħidilna kif Kristu sar bla bżonn waqt ir-renju tal-filosofija eżistenżjali. Imma generalment ir-reazzjoni tal-kittieb Malti kienet waħda ta' tftitix għal religjon aktar ġenwina għax inhass li konna mdawrin b'religjon qoxra, konvenzjoni soċjali, religjon li tilfet hafna mill-ispirtu ta' Kristu. Il-kittieb haress lejn il-*Popolorum Progressio* u *Pacem in Terris* u ra li dawn għandhom relevanza kbira ferm għas-sitwazzjoni tal-batut. Hekk Mario Azzopardi juża referenzi Bibbliċi f'*Konna Tlettax-il Wiehed* biex jikxef kemm qed ngħixu f'dinja ta' indifferenza kbira tant li s-sammaritan – simbolu ta' hniena fl-evangelu – ma jhabbilx rasu wkoll u jibqa' għaddej fuq ir-rotta. Il-figura ta' Kristu li jagħtina Philip Sciberras f'*Fuq il-Palm tal-Hbiberija* hija ta' Kristu diplomatiku jhabbej il-bnedmin li huma mifrudin minhabba l-ideoloġiji tagħhom. Dan huwa 'l bogħod minn Kristu magħluq got-tabernaklu jew waqt

il-vjatku – il-figuri ortodossi ta' Dun Karm. U d-devozzjoni qawwiya li juru l-poeti antiki lejn il-Madonna narawha issa ssir biċċa mill-makakkerija ta' dak li jgedwed il-litanija wara li ftaħar kemm biegh art lill-barranin.

Għal dawk li ġew qabilna r-religjon kienet eħfef għax donnha kellha risposta għal kull diffikultà. Kull ma riedu jagħmlu Gużè Muscat Azzopardi, A. Cuschieri u Dun Karm kien li jduru lejn il-Madonna jew lejn Alla u b'hekk isolvu l-problema tagħhom.¹³ Kienu jhossu hom mexjin lejn termini definiti u jekk ibati l-ġisem ser tgawdi r-ruħ. Kien hemm fil-fatt fatma kbira bejn ruħ u ġisem – fatma filosofika b'egħruq twal u li ħakmet il-ħsieb ta' bosta kattoċi għal hafna snin. Fil-fatt wiehed jifhem aktar x'irrid ngħid jekk iqabbel *Mater Purissima* ta' Dun Karm ma' *Pentekoste II* ta' Daniel Massa. Filwaqt li Dun Karm ifittex biss is-salvazzjoni ta' ruħu meta jhossu ttentat kontra l-purità, Massa jagħzel li jaħsel ruħu mid-dnub u jpaixxi 'l ġismu b'mara sabiħa u bl-ghejun ta' ilma frisk. Huwa impossibbli taqra *Pentekoste II* mingħajr ma tħoss il-gost li wiehed iġix mal-ferħ tal-ħelsien mid-dnub.

Forsi xi whud jistghu jqisuh paradoss li waqt li kittieb modern irid jehles mir-religjon organizzata, irid joqrob aktar lejn Alla. Jekk wiehed jifli sew il-poeżija *Fil-Ġnien ta' l-Għerf* ta' Mario Azzopardi u *Xufften* ta' Achille Mizzi malajr jintebah kemm ifisser il-mument meta wiehed joqrob daqshekk lejn Alla. Azzopardi bil-hniena ma jridx iġid li dan kien żball kbir daqskemm iħoss il-preżenza ta' Alla waqt li Achille Mizzi bil-fors irid iħalli r-ruħ tiegħu tistejjer wara d-dellierju divin.

Oliver Friggieri jsib ruħu f'pożizzjoni kemxejn differenti minn ta' dawn il-poeti. Hu jhoss li għandu jfakkar 'l Alla kemm jeħtieġ għajnuna għax is-sitwazzjoni tiegħu (tal-poeta) hija tqila wisq.¹⁴ Mhix pożizzjoni identika ma' dik tal-poeti tradizzjonali imma forsi hija l-aktar waħda li toqrob lejhom bl-eċċezzjoni tal-poeżija lirika religjuża ta' Gorg Borg.

* Minn *Il-Forum*, ir-IV Sena, Għadd 15 (Marzu – Mejju, 1974), pp. 9–10.

NOTI

1. *Journal of the Faculty of Arts*: Vol. V, p. 24.
2. Prof. G. Aquilina: A.C. Aquilina & Co., 1969.
3. *Op. cit.*, p. 7.
4. *Op. cit.*, p. 8.
5. *Op. cit.*, p. 39.
6. *Antologija Dun Karm* (1946) ta' G. Aquilina.
7. Galadamba t-titlu ta' l-essay huwa dwar il-kittieb Malti in generali nixxietq nirreferi għar-rumanz u għat-teatru wkoll minkejj li wiehed irid jammetti li l-poeżija l-aktar li mxiet 'il quddiem f'dawn l-aħhar snin.
8. *Ara Taħt Tliet Saltiniet*, Nazju Ellul, Inez Farrug.
9. Ftit wiehed jista' jitellem dwar id-dramm fl-imghoddi minhabba li tneħhi *Il-Fidwa tal-Bdiwa* u d-drammi realisti ta' G. Diacono m'hemm drammi ta' min isemmihom.
10. “Fil-poeżiji religjużi ta' Dun Karm inhossu ż-żegħira tal-Fidi li tilqa' kollox mingħand Alla, il-fidi tal-poeta mimli bl-imhabba għall-Kristu, għall-Knisja Kattolika u għal Gesù Sagrimentat”, G. Aquilina *op. cit.* xvii.
11. *The Documents of Vatican II*, (Abbott and Gallagher), p. 205.
12. Malta – *The New Poetry*, (1971), p. 92.
13. Ara, Raymond Mahoney, *Meditazzjoni Fi Tmieni Awissu*, *Dawl Fil-Persjani*, (1972), p. 88. Ir-razzjonalizmu tas-seklu dsatax gab l-insara li kitbu kontrieh il-tentazzjoni li jippretendu li jsibu li għal kull problema tal-hajja kien hemm tweġiba ċara. Serracino Inglott, *op. cit.*, p. 24.
14. Ara “*Talba*”, Malta – *The New Poetry*.